



# Ang **NGUIROB**

OPISYAL NA PAHAYAGAN SANG ROMEO NANTA COMMAND - NEW PEOPLE'S ARMY  
SOUTH CENTRAL NEGROS GUERRILLA FRONT

JANUARY-MARCH 2026

EDITORIAL:



## HINGALITAN ANG PABORABLENG KONDISYON PARA SA PAGPASULONG SA INAWAY BANWA

Sa pagsaulog sang ika-57 nga anibersaryo sang New People's Army (NPA), nagahatag sang pinakamataas nga pagsaludo ang Romeo Nanta Command - New People's Army (RNC-NPA) sa mga Pulang kumander kag mga hangaway sa bilog pungsod, ilabina sa mga martir nga naghalad sang ila kabuhi agud mapangapinan ang interes sa pumuluyong Negrosanon kaangay ni Reynalde "Ka Amek" Erecre nga nagserbi bilang sekretaryo sang Partido sa rehiyon sadtong buhi pa siya, "Ka Joem" Golez, Ruben "Ka Marcos" Tingal, Ritchie "Ka Akiro/Makoy" Verano, Milky "Ka Gorting/April" Sampini, kag Joedil "Ka Junjun" Balsimo.

Indi manegar ang dako nila nga amot sa pagsulong sa armadong paghimakas paagi sa pagpatuman sa ikatatlo nga kahublagan panadlong sa isla sang Negros. Nagserbe sila nga modelo sa mga bag-ong sibol nga mga Pulang hangaway subong-

man sa mga dumaan. Gani, ang ila pinakataas nga sakripisyo ang magahangkat sa pumuluyong Negrosanon nga maghimakas tubtub maagum ang hustisya sosyal, matuod nga demokrasya, kag pagbag-o nga nagahatag pagtamod sa kaayuhan sang kadam-an.

Ara subong ang tanan nga rason agud magpartisipar ang pumuluyong ginapigos kag ginahimuslan sa demokratikang rebolusyon sang banwa. Sa paglala sang pangkalibutanong krisis nga gingatungan sang agresyon kag pagpasilabot sang US sa soberanya sang iban nga mga pungsod kaangay sang Cuba, Venezuela, Iran kag iban pa, nahalitan sang dako ang Pilipinas isip neokolonya sang imperyalistang US. Gani, wala nakaluwas ang malapad nga masang Negrosanon sa mga epekto sini.

Bangud nahigot ang Negros sa mo-

nocrop nga industriya sang kalamay sa dikta sang mga dalagkung komprador-burgesya kag mga agalon mayduta nga mga tuta sang imperyalistang US, nagapabilin nga nangunang problema sa mga pumuluyo ang kawad-on sang duta, manubo nga suhulan kag halos wala sang benepisyo, taas nga usura kag kakulang sang serbisyo sosyal. Mas nagkuyapaw pa sila sa kaimolon subong sa pagtaas sang presyo sa mga balaklon kaangay sang bugas kag gasolina. Pait pa sa apdo ang sitwasyon sang mamumugon sa uma, mangunguma kag bisan ang mga small planters sa South Central Negros sang nagtaas ang ila galastuhan sa pagtikad sang duta, pag-atiman sang ila katubuhan, kag para sa adlaw-adlaw nila nga panginahanglanon.

Dugang na ini sa ila ginaatubang na nga mga problema nga resulta sang pagpatuman sang mga neoliberal nga mga palisiya sa isla ilabina sa

padayon nga liberalisasyon kag deregulasyon sang langis. Halimbawa sini ang pagkahagba sa presyo sang kalamay kag napahigad nga lokal nga produksyon bangud sa sobra-sobra nga import sang mga dumuluong nga produkto. Amo man ang natabo sa produktong humay sa mga mangunguma sa padayon nga implementasyon sang Rice Liberalization Law.

Magluwas sa mga nasambit, vulnerable man ang mga pangabuhian sang mga pumuluyo sa South Central Negros sa pagsulod sa mga proyektong magadala sang ganansya sa mga politiko nga ginapakete nga para kuno sa kauswagan. Isa na diri ang 12-Billion tunnel road ni Mayor Raymond Tiongson nga perpektong rason para makalikaw nga makwestyon sang pumuluyo ang pagkutkot sang kabukiran sa erya.

Agud mapasiguro nga mapatuman ang ini nga mga mapangwasak nga proyekto, ginubuan sang batalyon nga kusog sang tropa militar ang lugar para mapahipos nila ang pumuluyo kag pukanon ang rebolusyonaryong kahublagan sa South Central Negros. Wala pa matapos ang unang kwarto sang 2026, gin-okupar sang AFP, partikular na sang 94th IB, ang indi manubo sa pito ka baryo paagi sang ila combat operation kag Modified Community Support Program (MCSP). Doble ang ila pangtinguha nga matiulang ang pumuluyo sang ginapabugal sang reaksyonaryong gobyerno nga E-CLIP kag Amnesty Program, lakip na ang ila Barangay Development Program, nga kaangay sang flood-control projects, ginhimo nga gatasan sang mga politiko kag mga opisyal sang militar.

Indi na malipod nga paborable ang obhetibong kondisyon para sa pagpasulong sang demokratikong rebolusyon sang banwa labina sa armadong paghimakas. Idalum sang absolutong pagpamuno sang Communist Party of the Philippines (CPP), padayon ang mga yunit sang RNC-NPA upod ang rebolusyonaryong pwersa sa pagtungod sa tatlo ka integral nga hilikuton sa bilog nasakupan sini sa South Central Negros, base sa balayon sang ikatatlo nga kahublagan panadlong nga ginsugdan sadtong nagligad nga mga tuig.

Sa pihak sang pasulit-sulit nga deklarasyon sang AFP nga 'dismantled' na ang larangan sa South Central Negros, pasulit-sulit

man ini nga ginpabulaanan sang RNC-NPA paagi sang paglunsar sang taktikal nga mga opensiba batok sa armadong makinarya sang reaksyonaryong gobyerno kag sa mga kaaway sa sahi. Halin Marso 2025, gintigayon ang lima ka punitibong aksyon batok sa mga ahente sang militar kag duha ka pagparalisa sa ekwipo sang quarry kag mapanghimuslanon nga agrikultural nga kompanya.

Tamparos sang nagaharing sahi ang wala nagakahubas nga suporta sang malapad nga masa dira sa ila hukbo ang mga nalunsar nga mga taktikal nga opensiba sa sulod kag guwa sa baseng masa bisan ara lang ang presensya sang militar kaangay sang pagsilot sang mapahimuslanon nga agalon mayduta nga si Anglo kon sa diin malapit lang sa syudad.

Bisan nag-atubang sa masingki nga operasyon militar ang larangan, tayuyon gihapon ini nga nakatungod sang hilikuton pagpalapad kag pagbukas sang mga erya nga wala nahulagan ukon lawig na nga nabiyaan sang NPA. Manipestasyon sini ang signipikanteng pagdako sa baseng masa halin Oktubre 2025 tubtob Marso 2026.

Dugang pamatuod diri ang mga bag-o nga natukod nga mga organisasyong masa sang PKM, KM kag MAKIBAKA — mga sektoral nga organisasyon sang mangunguma, pamatan on kag kababaenhan.

Madinalag-on nga natigayon ang mga PADEPA nga pagtuon sa ila hanay upod ang mga Pulang hangaway nga nagaarmas sa ila sa pagduso sang mga kontra-pyudal, kontra-pasista, kag kontra-imperyalista nga mga kampanyang masa.

Mas nagadalom kag nagalapad ang pag-ugat sang mga Pulang hangaway dira sa masa nga bisan ano kadamol sang gal-om, handa man ang masa nga manindugan upod ang matuod nga soldado sang pumuluyo para ipakigbato ang ila mga katungod kag huluhalangang nga ipundar ang demokratikong gobyerno sang pumuluyo.

Sa pagsulod sa ika-57 nga tuig, magapadayon ang RNC-NPA sa pag-aplikar sa husto nga gerilyang taktika para sa padayon nga pagpalapad, pagkonsolida, kag pagrekober sa base kag sonang gerilya samtang padayon nga ginapangimbabawan ang mga tendensiya kag huyog sang konserbatismo, empirismo, kag burukratismo.


Magapaninguha ini nga padayon nga

maglunsar sang mga punitibong aksyon kag mga bata kang taktikal nga opensiba nga masarangan sini nga madaog ilabina sa paglagas sa mga traydor sa rebolusyon, mga yunit sang AFP, PNP kag paramilitar sini, mga malain nga elemento, kag sakon nga mga korporasyon ukon kompanya nga nagaduso sang makahalalit nga mga proyekto.

Kinahanglan mapataas ang inisyatiba sang mga Pulang hangaway sa politika kag militar para sa pagpasingki sang inaway banwa.

Para sa mas hugot nga pag-angkla sa Partido, mga Pulang hangaway, kag mga masang ginapigos kag ginahimuslan, kinahanglan ang dobleng pagtinguha sa hilikuton SICA para sa dasig nga pagsabat sa mga problemang ginaatubang sang pumuluyo. Mas mangin matinugahon man kita sa paghatag sang mga pagtuon kag mga edukasyon propaganda dira sa pumuluyo agud magpabilin nga sekreto ang mga pulong kag malikawan nga mabutang sa risiko ang seguridad sang bilog organisasyong masa.

Bangud sa padayon nga indi makatawo nga sistema sang pagtrabaho subong, manubo nga sweldo kag kulang sang benipisyo sa pihak sang wala tupong nga pagtaas sang presyo sang balaklon, kag iban pa nga porma sang pagpanghimulos kag pagpamigos idalom sa mala-kolonyal kag mala-pyudal nga sistema sang pungsod, makita sang pumuluyo nga ang armadong paghimakas lamang ang sarang nga makatapna sang mga mapang abuso nga mga agalon mayduta, dagkong komprador, multi- kag transnational corporation nga nagapuga sa ila kusog-pangabudlay. Sigurado nga sa umalabot nga mga panahon bangud sa matambok nga duta para sa rebolusyon, mas magadako kag mas magdamo pa ang magsulod sang NPA.



Ang "ANG NGUROB" amo ang opisyal nga pahayagan sang Romeo Nanta Command - NPA South Central Negros Guerrilla Front. Ginapagwa ini kada tatlo ka bulan.

Ginaagda ang tanan nga maghatag sang kontribusyon sa pormang binalaybay, kanta, drawing, kag iban pa.

Giawhag man ang mga tigbasa nga magpadangat sang komentaryo, sugyot, puna, o opinyon para sa dugang pagpalambo sa aton opisyal nga pahayagan.

Pwede ninyo ini ipadala pinaagi sa aton email address: [andresnfc@proton.me](mailto:andresnfc@proton.me)

**MGA KAUNDAN:**

Editoryal: Hingalitan ang paborableng kondisyon para sa pagpasulong sa inaway banwa ..... 1-2

NPA in action ..... 3

Pulang Binhi: Taas-kamao nga pagsaludar ni Renalde "Ka Amek" Erecre kag "Ka Joem" Golez ..... 4

Balitaan ..... 5

## **EKWIPO SANG W.D. ANGLO FARM, ISA KA MAHIMUSLANON NGA KOMPANYA, GINSUNOG SANG ROMEO NANTA COMMAND - NPA**

Sadtong Marso 8, 2026, mga alas 11:00 sang gab-i, ginsunog sang taktikal nga yunit sang Romeo Nanta Command -NPA ang mga ekwipo sang W.D Anglo Agri Farm sa Hacienda Baling, Barangay Libacao, nga nagparalisa sang ginsaligan sini nga mga kagamitan. Nagresulta ini sa indi na mapuslan nga 3 ka traktora, 1 ka crane, kag 1 ka backhoe nga naglab-ot sang ₱30 milyon tubtub ₱40 milyon nga balor sang halit.

Suno pa ni Dionesio Magbuelas, tagpamaba sang RNC-NPA, ginpahamtang nila ang amo nga 'sanction' bangud sa pagpahimulos ni Wilfred D. Anglo sa mga 'obreros' ukon mga mamumugon sa uma nga ginasuhulan lang sang mumho samtang nagapakalunod siya sang manggad.

Sa ila pahayag, ginbuyagyag sini ang masunod nga mga impormasyon angot sa suhulan sa amo nga agri farm:

- Hilamon - P2,400 per ektarya
- Patdan/Pagtanom - P930 per laksa
- Tapas - P220 per tonil
- Kamada - P3.00

Sobra ka nubo ang suhulan sa W.D Anglo Farm kag makainsulto ini sa mga pumuluyo nga nagademanda sang P1,200 nga 'national minimum wage' agud masabat ang adlaw-adlaw nga panginahanglanon.

"Magserbe ini nga bug-at nga paandam sang mga komprador burgesya kag mga despotiko nga mga manug-agaw sang duta sa Negros: Indi kamo mapanalipdan sang inyo manggad. Ang inyo mga goons kag mga ahente sang militar nga nagapangapin sa inyo, isa lang ka mga tigreng papel," dugang ni Magbuelas.

Ginpahayag man sang RNC-NPA nga padayon sila sa determinado nga pagpangapin sa mga kinamatarung sang masang ginahismulan kag ginahimuslan.



### **Punitibong aksyon batok sa mga malain nga elemento kag mga intel asset sang erya**

Gintigayon sang Romeo Nanta Command-NPA, South Central Negros Guerrilla Front ang punitibong aksyon batok ni Rey Norquiana, isa ka intel aset sang 94<sup>th</sup> IB sadtong Pebrero 17, alas 3 sang hapon sa Sitio Solbud, Brgy. Santol, Binalbagan.

Lawig nga panahon nga nagserbe nga aset si Norquiana sa pasistang militar sa amo nga banwa. Sa partikular, nagatukod siya sang intel network sa Barangay Santol. Sa baylo sang kwarta, ginakumbinsi sini ang mga pumuluyo nga magreport sa iya kag nangin handler ini sa mga lokal aset sa amo nga erya.

Una nga ginhatagan sang paandam si Norquina sang tuig 2018 kon diin gipaathagan siya sang mga pulang hangaway sa epekto sang iya obra sa pangabuhi sang pumuluyo.

Gani, nangin malapit siya sa mga kaupod sang nag-untat siya sa iya malain nga mga kahimoan. Apang sang tuig 2023, liwat siya nga nagbalik sa iya obra nga pagpaniktik sa kahublagan kag gani mas nagsupog pa.

Paagi sang maid-id nga imbestigasyon, nalab-ot sang yunit ang mga ginhandle niya nga aset kag sa dalagan sa pag-usisa, napamatud-an ang iya mga kaso. Ini ang nangin basehan sang pagpamatbat sa iya sang silot-kamatayon.

Ginpangabay man sang RNC-NPA nga magpakig-angot kag magsurender na ang tanan nga lokal aset sa erya sa pinakamalapit nga yunit sang NPA sa ila lugar para sa pag-atubang sang ila mga kaso.





## TAAS-KAMAO NGA PAGSALUDAR NI REYNALDE “KA AMEK” ERECRE KAG “KA JOEM” GOLEZ

Naghiwat sang programa ang yunit sang Romeo Nanta Command - NPA para sa paghatag parangal sa duha ka pulang hangaway nga naghalad sang ila kabuhi sa rebolusyon sadtong Enero 30 sa Sityo Apitong, Brgy. Bi-ao, Binalbagan.

Gin-ablihan ang programa sa pagkanta sang International. Ginpaundan man ini sang nanari-sari nga kultural nga presentasyon halin sang mga pamatan-on nga mga pulang hangaway. Ginbasa man kag gintalakay ang mga nangin amot nanday Ka Amek kag Ka Joem sa pagpasulong sa armadong rebolusyon sa isla sang Negros. Matapos sini, naghatag sang 21-silent gun salute ang yunit.

### **Reynalde “Ka Amek” Erecre**

Halin sa sahing lower petiburges si Ka Amek nga nagdako sa Maco, Davao de Oro. Nagkuha siya sa kursong Bachelor of Science in Education apang bangud sa problema sa pinansya, napugos ini nga mag-untat. Nangin mamumugon siya sa isa ka pabrika sang plywood.

Tuig 1996, nagfulltime isip NPA si Ka Amek. Nangin miyembro siya sang Komite sa Larangan (KL) sa tuig 1999 kag na-appoint isip Komiteng Tigpatuman sa Komiteng Rehiyunal (KTKR) sa Central Visayas sadtong 2004.

Nangin parte siya sang partisan yunit sa Cebu kag Bohol. Magluwas diri, isa man siya sa nagpanguna sang pagraid sa headquarters sang Regional Mobile Force sa Bohol nga nakakuha sang sobra 80 ka armas.

Sa dalagan, nadeploy si Ka Amek sa isla sang Negros sang tuig 2006 kag nangin kumander sa kumpanya kag Deputy Secretary sa larangan sang Southeast Negros. Sang 2013, nagtindog siya isip platoon commander sang Regional Sentro de Grabidad (RSDG) kag company commander sini nga yunit pag 2016. Sini nga panahon nangin matinkad ang mga taktikal nga opensiba sa rehiyon sa iya pagpanguna.

Tuig 2019, siya ang nangin kumander sa AGC-NPA kag sa mga masunod nga tinuig, parte siya sang Kalihiman (KH) sang KR sa Negros. Tuig 2023, nag-akto siya bilang Sekretaryo sang Partido sa rehiyon sa Negros.

Magluwas sini, isa man si Ka Amek sa nagpanindugan nga ilunsar ang ika-tatlo nga kahublagan panadlong sa isla. Sa pagpaninguha ni Ka Amek kag sa mga kaupod, amat-amat nga napangibabawan sa mga larangang gerilya ang mga internal nga kahuyangan kag kakulangan kag nabalik ang kapagsikon sa pagtungod sa hilikuton expansion kag recovery.



Dasig lang ma-unite ni Ka Amek ang mga kaupod bangud dasig lang man siya nga mapalapitan kag mag-alinyar sa ila. Sa paghatag sang puna, iya man ginasisiguro nga maayo ang porma sini agud mauyatan sang mga kaupod ang esensya sang iya ginpaabot. Indi man matahap sa pagpaabot sa iya ang mga kaupod bangud ginadawat niya ini kon insakto kag gina-struggle kon sipyat tubtub nga mahiliusa.

### **“Ka Joem” Golez**

Nabun-ag si Ka Joem sa Sitio Kuyawyaw, Brgy. Quintin Remo, Moises Padilla, Negros Occidental antes nga nagsulod sa NPA. Bangud ara sa hanay sang mga sandigan nga sahi, nasinati ni Ka Joem sang direkta ang pagpahimulos pyudal kag kapintas sang mga tropa militar nga nagamilitarisa sa kabukiran sang Moises Padilla. Ini man ang nagtulod sa iya nga mag-full time sa NPA sadtong 2016.

Antes nadeploy, isa ka finance and logistics officer (FLO) sa Ka Joem kag nangin medical staff sang AGC-NPA sa ulihi.

Kilala si Ka Joem sa mga kaupod nga hipuson. Wala ini nagapili sa mga hilikuton basta masarangan lang niya. Malapit man si Ka Joem sa mga masa bangud mahilig ini magbulig sa produksyon kag nagaatipan sang mga pumuluyo nga may mga sakit kag indi kasarang magpa-hospital.





## Persona Non Grata nga deklarasyon sa Brgy. Oringao, Kabankalan City, wala nabatyagan sa mga pulang hangaway

Sang bulan sang Mayo, napilitan nga magpirma ang mga opisyal sa barangay sa Brgy. Oringao, Kabankalan City nga ideklarar nga Persona Non Grata ang CPP-NPA-NDF. Gilayon ini nga ginsabat sang Romeo Nanta Command - NPA paagi sang tagpamaba nga si Dionesio Magbuelas. Sabat sang tagpamaba nga indi nila mabatyagan ang amo nga deklarasyon sa nasambit nga barangay. Dugang niya nga tubtub subong, mainiton gihapon ang pagbaton sang malapad nga masang mangunguma sa ila matuod nga hangaway nga nagahulag sa erya.

Ginsaysay man ni Magbuelas ang kasaysayan sang paghimakas masa sa lugar sadtong 1980s kon diin singki kag init ang paghimakas sang mga mangunguma batok sa despotikong agalon mayduta nga sadto Mayor sa Kabankalan City nga si Pablo Sola. Bangud sa kaso sang madamuan nga paglapas sa tawhanong kinamatarung kag wala na sang iban nga masaligan ang pumuluyo diri, lubos nga ginhatag nila ang ila suporta sa pulang hukbo para pangapinan ang ila duta nga pangabuhian, kabangdanan nga madinalag-on nga natigayon ang ambush batok kay anay Mayor Pablo

Sola.

“Bisan kapila ka beses pa magsalop ang adlaw, indi malipatan sang mga pumuluyo ang naangkon nila nga kadalag-an upod sang NPA nga nagsiguro sa ila kabuhi kag uma para sa ila tagsa-tagsa ka pamilya,” panapos ni Magbuelas sa iya pahayag.



## Military ‘literacy program’ sang Himamaylan City, paghurma sang utok sa pumuluyo nga mangin pasibo kag indi kritikal

Ginlunsar sang Department of Education (DepEd) kag Armed Forces of the Philippines (AFP) ang “Army Literacy Patrol System” nga nagatarget sang mga residente sa nabukiran nga bahin sang Himamaylan City, Negros Occidental. Ginpakete ini sang reaksyonaryong estado isip inisyatiba sa hambalanon sa pagpataas sa literasiya sang mga residente sa Himamaylan City.

Apang bisan ano ka pagpahamot ang himuon sang estado, indi sini matabunan ang matuod nga tinutuyo sang programa nga amo ang pagpalapnag sang mga “fake news” kag mga black propaganda nga nagapakamalaot sa paghimakas masa para sa tawhanong kinamatrung, samtang ginalubong sini sa kalimot ang ila kaugalingon nga brutal nga rekord sang pagpamahug, pagransak, kag pagpatay sang mga sibilyan sa erya sang South Central Negros.

Ang mas nakaalarma pa gid sini, ginahimuslan sang mga tropa militar ang kainosentihan sang mga bata kag pamatan-on kon diin ginhimo sila nga “tuburan sang intelligence” nga wala sang ihibalo nga amo na ang ginapaobra sa ila sang mga berdugo. Gani, makita ini nga padron sa iban nga rehiyon kon diin ang mga “exams” nagaunod sang mga pamangkot kaangay sang:

“May ara sang NPA sa amon lugar. True or False?”

Makita nga ang ini nga programa wala nagasabat sa problema sang literasiya sa lugar. Ang matuod gina indoktrina lang sang reaksyonaryong estado paagi sa AFP kag DepEd ang mga pumuluyo sang kultura kon diin manormalisa ang pagpangdaugdaug kag pagsunod sa mando nga indi pwede mamangkot.

